
DESINENTE SÆCULO

WILLELMUS PICTAVIENSIS

LUXOVIENSIS ARCHIDIACONUS

NOTITIA HISTORICA IN WILLELMUM

(FABRIC. *Biblioth. med. et inf. Lat.*, III, 162)

Willelmus Pictavinus sive Pictaviensis, Luxoviensis sive Lexoviensis archidiaconus consignavit Guillelmi I Conquestoris, Angliæ regis, cujus capellanus fuit, Gesta, scripta post annum 1066, et ex ms. Cottoniano edita in Andree du Chesne Northmannicis Paris. 1619, fol. pag. 178, 213, sed ab initio et in fine mutila. Laudant Guillelmus Gemmeticensis VII, 44, atque Ordericus Vitalis lib. III Hist. eccles., pag. 503.

GESTA WILHELMI CONQUESTORIS

AUCTORE WILLELMO PICTAVIENSI.

(Vide *Patrologiæ tom. CXLIX*, col. 1217, ad annum 1087, in Willelmo Conquestore.)

WILHELMI PICTAVIENSIS

CARMINA ADVERSUS GUIBERTUM ANTIPAPAM.

(OSSENIUS, *Epistolæ Hibernicæ*, ep. 29, not. p. 138, ex ms. cod. quondam ad succentoriam Thorneyæ apud Halifaxenses pertinente.)

WILLELMUS, canonicorum beati Hilarii minimus,
WIBERTO.
Ne metra contemnas tibi scripta videre Ravennas :
Consilium sanum ne crede tibi fore vanum.
Ad cor mane cito ratione fruendo redito.
Si cor habes mundum, monstrabit te furibundum,
Qui contra cælum jactis impenetrabile telum.
Te patet incautum, qui cornua ponis in altum,
Eventu tristi regnum poscens tibi Christi.
In sanis penitus in ludibrium stabilitus ;
Qui sanctæ sedis papam fore te male credis

Quam factus prædo violasti corpore fædo.
Stat merito *demens* nomen tibi stat male *Clemens*,
O caput erroris per multa fluente cruoris :
Nunc manifestabit error tuus atque probabit,
Quos velut argentum fidei probat experimentum :
Ergo quam propere tua cæpta caveto tenere :
Et fastu spreto quid sis moriture videto.
Papæ prostratus transactos ede reatus ;
Et veniam quære, culpamque tuam profiteri :
Est prius indultor, tamen æque criminis ultor.